

## It-Tnejn

### Ir-Raba' ġimgħa tas-salterju

**V.** O Alla, ejja eħlisni.

**R.** Mulej, fittex ġħinni.

Glorja. Kif kien mill-bidu. Hallelujah.

### INNU

Mulej, Missier id-dawl, fit-tjieba tiegħek,  
keċċi minn moħħna d-dlam tad-dnub u l-ħażen,  
agħtina li nizzejnu biss bid-dija  
tal-grazzja tiegħek.

Issa li ġħadda l-jum bit-taħbit tiegħu,  
inġbarna biex inroddu ħajr lil ismek,  
ġħax int żammejtna qawwijn f'saħħitna  
matul ħidmietna.

Id-dawl tal-jum ġa naqas, u fid-dalma  
tal-lejl dalwaqt jinsatru l-ħwejjeġ kollha;  
int, Xemx ħanina, ibqa' iddi fuqna  
fil-mistrieħ tagħna.

Aħsel lil ruħna b'raġġ tas-safa tiegħek,  
roddilha l-bjuda tat-twelid ġdid tagħha,  
biex, waqt l-irqad tal-ġisem, tibqa' tishar,  
tistenna lilek.

Alla Missier, nagħtuk kull ġieħ u glorja,  
lilek, lil lbnek u 'l-Ispirtu s-Santu,  
li sa minn dejjem kbira s-saltna tagħkom,  
u tibqa' ġħal dejjem. Amen.

### SALMODIJA

**Ant. 1** Roddu ħajr lill-Mulej, ġħax ġħal dejjem it-tjieba tiegħu.

**L-Ġħid:** Meta wieħed jingħaqad ma' Kristu, isir ħolqien ġdid, hallelujah.

### Salm 135 (136)

**I**

Roddu ħajr lill-Mulej, ġħax hu tajjeb, \*  
ġħax ġħal dejjem it-tjieba tiegħu.  
Roddu ħajr lil Alla fuq l-allat, \*  
ġħax ġħal dejjem it-tjieba tiegħu.  
Roddu ħajr lis-Sid tas-sidien, \*  
ġħax ġħal dejjem it-tjieba tiegħu.

Hu waħdu jagħmel għegubijiet kbar \*  
għax għal dejjem it-tjieba tiegħu.  
Hu li għamel is-smewwiet bil-ħsieb, \*  
għax għal dejjem it-tjieba tiegħu.  
Li firex l-art fuq l-ilmijiet, \*  
għax għal dejjem it-tjieba tiegħu.  
Li għamel id-dwal il-kbar, \*  
għax għal dejjem it-tjieba tiegħu.  
Għamel ix-xemx biex taħkem fuq il-jum, \*  
għax għal dejjem it-tjieba tiegħu.  
Il-qamar u l-kwiekeb biex jaħkmu fuq il-lejl, \*  
għax għal dejjem it-tjieba tiegħu.

**Ant** Roddu ħajr lill-Mulej, għax għal dejjem it-tjieba tiegħu.

**Ant.** 2 Kbar u ta' l-għaġeb l-għemejjel tiegħek, Mulej, Alla li tista' kollox.

**L-Għid:** Aħna nħobbu lil Alla, għax hu ħabbna l-ewwel, hallelujah.

## II

Hu darab l-Egizzjani f'uliedhom il-kbar, \*  
għax għal dejjem it-tjieba tiegħu.

U ħareġ lil Izrael minn ġo nofshom, \*  
għax għal dejjem it-tjieba tiegħu.  
Ħariġhom b'id qawwija u bi driegħ merfugħ, \*  
għax għal dejjem it-tjieba tiegħu.

Hu feraq fi tnejn il-Baħar tal-Qasab, \*  
għax għal dejjem it-tjieba tiegħu.  
U għadda lil Izrael minn ġo nofsu, \*  
għax għal dejjem it-tjieba tiegħu.  
Ġarra il-Fargħun u l-eżerċtu tiegħu  
fil-Baħar tal-Qasab, \*  
għax għal dejjem it-tjieba tiegħu.

Hu mexxa fid-deżert il-poplu tiegħu, \*  
għax għal dejjem it-tjieba tiegħu.  
U xejjen slaten qawwija, \*  
għax għal dejjem it-tjieba tiegħu.  
Qered slaten kbar, \*  
għax għal dejjem it-tjieba tiegħu.  
Qered lil Siħon, sultan ta' l-Amurrin, \*  
għax għal dejjem it-tjieba tiegħu.  
U 'l Għog, sultan ta' Basan, \*  
għax għal dejjem it-tjieba tiegħu.  
U l-art tagħhom qassamha b'wirt, \*  
għax għal dejjem it-tjieba tiegħu.  
B'wirt lil Izrael, qaddej tiegħu, \*  
għax għal dejjem it-tjieba tiegħu.

Meta konna magħkusin ftakar fina, \*  
għax għal dejjem it-tjieba tiegħu.  
U ħelisna mill-għedewwa tagħna, \*  
għax għal dejjem it-tjieba tiegħu.  
Lil kulħadd hu jagħti l-ikel, \*  
għax għal dejjem it-tjieba tiegħu.  
Roddu ħajr lil Alla tas-smewwiet, \*  
għax għal dejjem it-tjieba tiegħu.

**Ant.** Kbar u ta' l-għageb l-għemejjel tiegħek, Mulej, Alla li tista' kollox.

**Ant. 3** Alla ried li, meta tasal il-milja taż-żminijiet, kollox jingabar taħt Kristu.

**L-Għid:** Mill-milja tiegħu aħna lkoll ħadna grazzja fuq grazzja, hallelujah.

### **Kantiku (Ef 1,3-10)**

Imbierek Alla u Missier Sidna Ġesù Kristu, \*  
li mliena b'kull xorta ta' barka spiritwali,  
fis-smewwiet, fi Kristu.

Hekk hu għazilna fih, †  
sa minn qabel il-ħolqien tad-dinja, \*  
biex inkunu qaddisa u bla tebgħa  
quddiemu fl-imħabba;

iddestinana li nkunu għalih ulied adottivi †  
permezz ta' Ġesù Kristu, \*  
skond ma għoġob lir-rieda tiegħu,

għat-tiffir tal-glorja tal-grazzja tiegħu, \*  
li biha mliena fl-Għażiż tiegħu.

Fih aħna għandna l-fidwa, bid-demmm tiegħu, \*  
il-maħfra tad-dnubiet.

skond l-għana tal-grazzja tiegħu, \*  
li biha fawwarna fl-għerf u l-għaqal kollu:

hu għarrafna l-misteru tar-rieda tiegħu, †  
skond il-pjan li għoġbu jfassal fih minn qabel, \*  
u li kellu jseħħ meta tasal il-milja taż-żminijiet:

jigifieri, li kollox jingabar taħt Ras waħda, li hu Kristu, \*  
kull ma hu fl-art u kull ma hu fis-sema.

**Ant.** Alla ried li, meta tasal il-milja taż-żminijiet, kollox jingabar taħt Kristu.

### **LEZZJONI QASIRA 1 Tess 3,12-13**

Jalla l-Mulej ikattar u jfawwar fikom l-imħabba tagħkom għal xulxin u lejn kulħadd, l-istess bħalma nħobbu aħna lilkom, ħalli jqawwilkom qalbkom u

jkollkom qdusija bla għajb quddiem Alla u Missierna għal meta jiġi Sidna Ġesù Kristu mdawwar bil-qaddisin tiegħu.

## **RESPONSORJU QASIR**

**R.** Isma' leñni, Mulej, \* Jiena u nsejjañlek. Isma'.

**V.** Ikun it-talb tiegħi bħal incens quddiemek, \* Jiena u nsejjañlek. Glorja. Isma'.

**Ant. tal-kant. ta' Marija** Tfañhar dejjem ruħi l-kobor tiegħek, Alla tiegħi.

Ruħi tfañhar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjañli hienja.  
Għax is-Setgħani għamel miegħi ħwejjeġ kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzġu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Niżżel is-setgħana minn fuq it-tron tagħhom, \*  
u għolla ċ-ċkejknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.

Ħa ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nislu għal dejjem.

**Glorja ...**

**Ant. tal-kant. ta' Marija** Tfañhar dejjem ruħi l-kobor tiegħek, Alla tiegħi.

## **PREĊI**

Ġesù ma jittlaqhomx lil dawk li jittamaw fih. Nagħmlulu talba umli ngħidulu:  
*Alla tagħna, isma' t-talb tagħna.*

Kristu Ġesù, Xemx divina tagħna, dawwal lill-Knisja mqaddsa bid-dawl tiegħek:

- agħtiha li xxandar lill-ġnus il-misteru kbir ta' Alla li deher fostna bħala bniedem.

Ħares is-saċerdoti u ministri tal-Knisja tiegħek:

- żommhom fidili fix-xandir tal-kelma tiegħek u fis-servizz li jagħtuk.

Int xerridt demmek biex tagħti s-sliem lid-dinja:

- bieġed l-inkwiet minn art twelidna u minn kullimkien.

Xerred il-kotra tal-grazzja u l-barka tiegħek fuq il-miżżewġin kollha:

- għinhom biex b'mod iżjed perfett juru fihom infushom il-misteru tal-Knisja tiegħek.

Ħenn għal ħutna l-mejtin kollha u aħfrilhom dnubiethom:

- seħibhom mal-qaddisin tiegħek fl-hena ta' dejjem.

## **Missierna**

### **Talba**

Ibqa' magħna, Mulej Ġesù, issa li riesaq il-lejl, u kun il-wens tagħna fit-triq, biex il-ħniena tiegħek tqawwilna qalbna u twettaqna fit-tama, ħalli nagħrfuk fl-Iskrittura u fil-qsim tal-ħobż ma' ħutna. Int li int Alla, u tgħix u ssaltan ma' Alla l-Missier flimkien ma' l-Ispirtu s-Santu, għal dejjem ta' dejjem.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Amen.**